

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē sundarakāṇḍē*

**॥ pañcamah sargah ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ

## ॥ pañcamaḥ sargaḥ ॥

rāvaṇāntaḥpurē pratigṛhaṃ sītāyā anvēṣaṇaṃ kurvato  
hanumatastāmadṛṣṭvā duḥkham

tataḥ sa madhyaṅgatamaṃśumantaṃ  
jyōtsnāvitānaṃ muhurudvamantaṃ |  
dadarśa dhīmān bhuvi bhānumantaṃ  
gōṣṭhē vṛṣaṃ mattamiva bhramantaṃ ॥ 5.5.1 ॥

lōkasya pāpāni vināśayantaṃ  
mahōdadhiṃ cāpi samēdhayantaṃ |  
bhūtāni sarvāṇi virājayantaṃ  
dadarśa sītāṃśumathābhiyāntaṃ ॥ 5.5.2 ॥

yā bhāti lakṣmīrbhuvi mandarasthā  
yathā pradōṣēṣu ca sāgarasthā |  
tathaiva tōyēṣu ca puṣkarasthā  
rarāja sā cāruniśākarasthā ॥ 5.5.3 ॥

haṃsō yathā rājatapañjarasthaḥ  
siṃhō yathā mandarakandarasthaḥ |  
vīrō yathā garvitakuñjarastha -  
ścandrō'pi babhrāja tathāambarasthaḥ ॥ 5.5.4 ॥

sthitaḥ kakudmāniva tīkṣṇaśṛṅgō  
mahācalaḥ śvēta ivōrdhvaśṛṅgaḥ |

hastīva jāmbūnadabaddhaśṛṅgō  
vibhāti candraḥ paripūrṇaśṛṅgaḥ || 5.5.5 ||

vinaṣṭaśītāmbutuṣārapaṅkō  
mahāgrahagrāhavinaṣṭapaṅkaḥ |  
prakāśalakṣmyāśrayanirmalāṅkō  
rarāja candrō bhagavān śaśāṅkaḥ || 5.5.6 ||

śilātalaṃ prāpya yathā mṛgēndrō  
mahāraṇaṃ prāpya yathā gajēndraḥ |  
rājyaṃ samāsādyā yathā narēndra -  
stathā prakāśō virarāja candraḥ || 5.5.7 ||

prakāśacandrōdayanaṣṭadōṣaḥ  
pravṛddharakṣaḥ piśitāśadōṣaḥ |  
rāmābhirāmēritacittadōṣaḥ  
svargaprakāśō bhagavān pradōṣaḥ || 5.5.8 ||

tantrīsvarāḥ karṇasukhāḥ pravṛttāḥ  
svapanti nāryaḥ patibhiḥ suvṛttāḥ |  
naktañcarāścāpi tathā pravṛttā  
vihartumatyadbhutaraudravṛttāḥ || 5.5.9 ||

mattapramattāni samākulāni  
rathāśvabhadrāsanasaṅkulāni |  
vīraśriyā cāpi samākulāni  
dadarśa dhīmān sa kapiḥ kulāni || 5.5.10 ||

parasparam cādhikamākṣipanti  
bhujāṃśca pīnānadhivikṣipanti |

mattapralāpānadhivikṣipanti

mattāni cānyōnyamadhikṣipanti || 5.5.11 ||

rakṣāṃsi vakṣāṃsi ca vikṣipanti

gātrāṇi kāntāsu ca vikṣipanti |

rūpāṇi citrāṇi ca vikṣipanti

ḍṛḍhāni cāpāni ca vikṣipanti || 5.5.12 ||

dadarśa kāntāśca samālabhantya -

stathāparāstatra punaḥ svapantyaḥ |

surūpavaktrāśca tathā hasantyaḥ

kruddhāḥ parāścāpi viniḥśvasantyaḥ || 5.5.13 ||

mahāgajaiścāpi tathā nadadbhiḥ

supūjitaiścāpi tathā susadbhiḥ |

rarāja vīraiśca viniḥśvasadbhiḥ

hradā bhujāṅgairiva niḥśvasadbhiḥ || 5.5.14 ||

buddhipradhānān rucirābhidhānān

saṃśraddhadhānān jagataḥ pradhānān |

nānāvidhānān rucirābhidhānān

dadarśa tasyāṃ puri yātudhānān || 5.5.15 ||

nananda dṛṣṭvā sa ca tān surūpān

nānāguṇānātmaguṇānurūpān |

vidyōtamānān sa ca tān surūpān

dadarśa kāmścicca punarvirūpān || 5.5.16 ||

tatō varārḥāḥ suviśuddhabhāvā -

stēṣāṃ striyastatra mahānubhāvāḥ |

priyēṣu pānēṣu ca saktabhāvā  
 dadarśa tārā iva susvabhāvāḥ || 5.5.17 ||

striyō jvalantīstrapayōpagūḍhā  
 niśīthakālē ramaṇōpagūḍhāḥ |  
 dadarśa kāścīt pramadōpagūḍhā  
 yathā vihaṅgā vihaḡōpagūḍhāḥ || 5.5.18 ||

anyāḥ punarharmyatalōpaviṣṭā -  
 statra priyāṅkēṣu sukhōpaviṣṭāḥ |  
 bhartuḥ parā dharmaparā nivīṣṭā  
 dadarśa dhīmān madanōpaviṣṭāḥ || 5.5.19 ||

aprāvṛtāḥ kāñcanarājivarnāḥ  
 kāścītparārdhyāstapanīyavarṇāḥ |  
 punaśca kāścicchaśalakṣmavarṇāḥ  
 kāntaprahīṇā rucirāṅgavarṇāḥ || 5.5.20 ||

tataḥ priyān prāpya manō'bhīrāmāḥ  
 supṛītiyuktāḥ sumanō'bhīrāmāḥ |  
 ḡṛhēṣu ḡṛṣṭāḥ paramābhīrāmā  
 haripravīraḥ sa dadarśa rāmāḥ || 5.5.21 ||

candraprakāśāśca hi vaktramālā  
 vakrāḥ supakṣmāśca sunētramālāḥ |  
 vibhūṣaṇānāṃ ca dadarśa mālāḥ  
 śatahradānāmiva cārumālāḥ || 5.5.22 ||

na tvēva sītāṃ paramābhijātāṃ  
 pathi sthitē rājakulē prajātām |

latāṃ praphullāmiva sādhujātāṃ  
 dadarśa tanvīm manasābhijātām || 5.5.23 ||

sanātanē vartmani sanniviṣṭāṃ  
 rāmēkṣaṇīm tāṃ madanābhiviṣṭām |  
 bharturmanaḥ śrīmadanupraviṣṭāṃ  
 strībhyaḥ parābhyaśca sadā viśiṣṭām || 5.5.24 ||

uṣṇārditāṃ sānusṛtāsrakaṇṭhīm  
 purā varārḥottamaniṣkakaṇṭhīm |  
 sujātapakṣmāmabhiraktakaṇṭhīm  
 vanē pranṛttāmiva nīlakaṇṭhīm || 5.5.25 ||

avyaktarēkhāmiva candrarēkhāṃ  
 pāṃsupradigdhāmiva hēmarēkhām |  
 kṣataprarūḍhāmiva varṇarēkhāṃ  
 vāyuprabhugṇāmiva mēgharēkhām || 5.5.26 ||

sītāmapāśyaṃ manujēśvarasya  
 rāmasya patnīm vadatāṃ varasya |  
 babhūva duḥkhōpahataścirasya  
 plavaṅgamō manda ivācirasya || 5.5.27 ||

|| ityārṣe śrīmadrāmāyaṇē vālmikīyē ādikāvyaē sundarakāṇḍē  
 pañcamaḥ sargaḥ ||